

قربانی سُنَّتِ انبیاءِ

15-July-2021



ہفتہ وار سنتوں بھرے اجتماع میں ہونے والا
سنتوں بھرا بیان

(For Islamic Brothers)

15 جولائی، 2021ء کو پاکستان کے ہفتہ وار اجتماعات میں ہونے والا بیان

قربانی سُنَّتِ انبیاء ہے

اس بیان میں آپ جان سکیں گے...

❁... قربانی کا حکم ہر اُمت کو دیا گیا

❁... انبیاء کرام عَلَیْہِمُ السَّلَام اور اُن کی قوموں کی قربانیاں

❁... قربانی میں تقویٰ کے تقاضے

❁... جانوروں کو تکلیف مِت دینے

پیشکش

المدينة العلمية (اسلامک ریسرچ سنٹر)

(شعبہ بیاناتِ دعوتِ اسلامی)

اَلْحَمْدُ لِلّٰهِ رَبِّ الْعَالَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط
 اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط
 اَلصَّلٰوةُ وَالسَّلَامُ عَلَيْكَ يَا رَسُوْلَ اللّٰهِ وَعَلٰى اٰلِكَ وَاَصْحٰبِكَ يَا حَبِيْبَ اللّٰهِ
 اَلصَّلٰوةُ وَالسَّلَامُ عَلَيْكَ يَا نَبِيَّ اللّٰهِ وَعَلٰى اٰلِكَ وَاَصْحٰبِكَ يَا نُوْرَ اللّٰهِ
 نَوِيْتُ سُنَّتَ الْاِعْتِكَافِ (ترجمہ: میں نے سنتِ اعتکاف کی نیت کی)

پیارے اسلامی بھائیو! جب بھی مسجد میں حاضر ہونے کی سعادت نصیب ہو یاد کر کے اعتکاف کی نیت کر لیا کیجئے، جب تک مسجد میں رہیں گے ان شاء اللہ انکریم! نفل اعتکاف کا ثواب ملتا رہے گا ساتھ ساتھ اس کا ایک فائدہ یہ بھی نصیب ہو گا کہ مسجد میں کھانا، پینا، سونا، سحری افطاری کرنا، دم کیا ہو اپنی پینا وغیرہ شرعاً جائز نہیں، اگر اعتکاف کی نیت کر لیں گے تو ضمناً یہ چیزیں بھی جائز ہو جائیں گی۔

صَلُّوْا عَلٰى الْحَبِيْبِ! صَلَّی اللّٰهُ عَلٰى مُحَمَّدٍ

دروِ پاک کی فضیلت

فرمانِ آخری نبی، مکی مدنی صَلَّی اللّٰهُ عَلَیْهِ وَاٰلِہٖ وَسَلَّم: روزِ قیامت لوگوں میں میرے قریب تر وہ ہو گا جس نے دنیا میں مجھ پر زیادہ دُرُودِ پاک پڑھے ہوں گے۔⁽¹⁾

بچیں بے کار باتوں سے، پڑھیں لے کاش! کثرت سے | تے محبوب پر ہر دم دروِ پاک ہم مولیٰ!⁽²⁾

صَلُّوْا عَلٰى الْحَبِيْبِ! صَلَّی اللّٰهُ عَلٰى مُحَمَّدٍ



①... ترمذی، ابواب، الوتر، صفحہ: 144، حدیث: 474۔

②... وسائلِ بخشش، صفحہ: 99۔

بیان سننے کی نیتیں

حدیثِ پاک میں ہے: **أَفْضَلُ الْعَمَلِ النَّيَّةُ الصَّادِقَةُ** سچی نیت اَفْضَلُ عَمَلِ ہے۔⁽¹⁾

اے عاشقانِ رسول! ہر کام سے پہلے اچھی اچھی نیتیں کرنے کی عادت بنائیے کہ اچھی نیت بندے کو جنت میں داخل کر دیتی ہے۔ بیان سننے سے پہلے بھی اچھی اچھی نیتیں کر لیجئے! مثلاً نیت کیجئے! ✨ پورا بیان سُنوں گا ✨ با آدب بیٹھوں گا ✨ سستی سے بچوں گا ✨ اپنی اصلاح کے لئے بیان سُنوں گا ✨ جو سُنوں گا دوسروں تک پہنچانے کی کوشش کروں گا۔

صَلُّوا عَلَي الْحَبِيبِ! صَلَّي اللهُ عَلَي مُحَمَّدٍ

شیخ طریقت، امیر اہلسنت، حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَكَاتُهُمُ الْعَالِيَهُ نے اپنے رسالے ”ابلق گھوڑے سوار“ میں ایک ایمان افروز حکایت نقل فرمائی، اس کا مضمون کچھ یوں ہے: حضرت اَحْمَدُ بن اسحاق رَحِمَهُ اللهُ عَلَيْهِ فرماتے ہیں: میرا بھائی غریب تھا، اس کے باوجود اللہ پاک کی رضا کی نیت سے ہر سال بقرہ عید پر قربانی کیا کرتا تھا، اُس کے انتقال کے بعد میں نے ایک خواب دیکھا کہ قیامت قائم ہو گئی ہے، لوگ اپنی اپنی قبروں سے نکل آئے ہیں، اچانک میرا مرحوم بھائی ایک اَبْلَقُ (یعنی دو رنگے چتکڑے) گھوڑے پر سوار نظر آیا، اُس کے ساتھ اور بھی بہت سارے گھوڑے تھے۔

حضرت اَحْمَدُ بن اسحاق رَحِمَهُ اللهُ عَلَيْهِ فرماتے ہیں: میں نے اپنے بھائی سے پوچھا **يَا اَخِي! مَا فَعَلَ اللهُ بِكَ** یعنی اے میرے بھائی! اللہ پاک نے آپ کے ساتھ کیا معاملہ فرمایا؟ کہنے لگا: اللہ پاک نے مجھے بخش دیا۔ میں نے پوچھا: کس عمل کے سبب؟ کہا: ایک دن کسی غریب

①... جامع صغیر، صفحہ 81، حدیث: 1284۔

بڑھیا کو ثواب کی نیت سے ایک دُرہم (یعنی چاندی کا سکہ) دیا تھا، وہی کام آگیا۔ پھر میں نے پوچھا: یہ گھوڑے کیسے ہیں؟ بولا: یہ سب میری بقرہ عید کی قربانیاں ہیں اور جس پر میں سوار ہوں، یہ میری سب سے پہلی قربانی ہے۔ میں نے پوچھا: اب کہاں کا ارادہ ہے؟ بولا: جنت کا۔ یہ کہہ کر میرا بھائی میری نظر سے اوجھل ہو گیا۔ (1) اللہ پاک کی اُن پر رحمت ہو اور اُن کے صدقے ہماری بے حساب مغفرت ہو۔ آمین بجاہ النبی الامین صَلَّى اللهُ عَلَيْهِ وَآلِهِ وَسَلَّمَ۔

صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ

پیارے اسلامی بھائیو! قربانی سنتِ ابراہیمی، سنتِ مصطفیٰ بلکہ سنتِ انبیا ہے، چونکہ بقرہ عید قریب ہی ہے اور بقرہ عید کی سب سے اہم اور خصوصی عبادت قربانی ہے، اسی مناسبت سے آج ہم ان شاء اللہ الکریم! قربانی کے تعلق سے قرآن کریم کی 3 آیات، ان کی وضاحت اور ان آیات کی روشنی میں علم و حکمت کے مدنی پھول سننے کی سعادت حاصل کریں گے۔ اللہ پاک ہمیں قرآن کریم سمجھنے، اس پر عمل کرنے اور اللہ پاک کی بارگاہ میں جان، مال، وقت وغیرہ کی قربانیاں پیش کرنے کا جذبہ نصیب فرمائے اور کاش! روز قیامت اللہ پاک کی رحمت سے بے حساب جنت میں داخلہ نصیب ہو جائے۔

يَا	اَللّٰهُ	يَا	رَحْمٰن	يَا	حَنَّانُ	يَا	مَنَّانُ
بخش دے	بخشنے ہوؤں کا	صدقہ	یا اللہ!	میری	جھولی	بھر دے	
نہ	جہنم سے	تُو	بچانا	بریں	میں	مجھ کو	بسانا
یاد	از	پئے	شاہ	مدینہ	یا اللہ!	میری	جھولی
						بھر دے	

1... اہل حق گھوڑے سوار، صفحہ: 1 تا 2۔

بخش دے میری ساری خطائیں کھول دے مجھ پر اپنی عطائیں
برسا دے رحمت کی بڑکھا یا اللہ! مری جھولی بھر دے (1)

آمین، بجاہ النبی الامین صَلَّى اللهُ عَلَيْهِ وَآلِهِ وَسَلَّمَ

صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ

پہلی آیت: قربانی کا حکم ہر امت کو دیا گیا

پارہ: 17، سورہ حج، آیت: 34 میں اللہ پاک ارشاد فرماتا ہے:

وَلِكُلِّ أُمَّةٍ جَعَلْنَا مَنْسَكًا لِيَذْكُرُوا اسْمَ اللَّهِ عَلَىٰ مَا رَزَقَهُمْ مِنْ بَهِيمَةِ الْأَنْعَامِ ط
ترجمہ کنز العرفان: اور ہر امت کے لیے ہم نے
ایک قربانی مقرر فرمائی تاکہ وہ اس بات پر اللہ کا
نام یاد کریں کہ اس نے انہیں بے زبان
(پارہ 17، سورہ الحج: 34)

چوپایوں سے رزق دیا۔

اس آیت کے تحت تفسیر صراط الجنان میں ہے: آیت کا معنی یہ ہے کہ پہلے جتنی
ایماندار امتیں گزری ہیں، ان میں ہر امت کے لئے اللہ پاک نے ایک قربانی مقرر فرمائی
تھی تاکہ وہ جانوروں کو ذبح کرتے وقت ان پر اللہ پاک کا نام لیں۔ (2)

لے مسلمان! سن یہ نکتہ درس قرآنی میں ہے | عظمتِ اسلام و مُسْلِمِ صرف قربانی میں ہے
پیارے اسلامی بھائیو! اس آیت کریمہ سے 2 مدنی پھول سیکھنے کو ملے: (1): جانور ذبح

کرتے وقت اللہ پاک کا نام لینا شرط ہے، بہار شریعت میں ہے: ذبح کرتے وقت اگر جان

1... وسائل بخشش، صفحہ: 121 تا 123 ملے۔

2... صراط الجنان، پارہ: 17، سورہ حج، زیر آیت: 34، جلد: 6، صفحہ: 443۔

بوجھ کر بسم اللہ نہ کہی تو جانور حرام ہو جائے گا اور اگر ذبح کرنے والا بسم اللہ کہنا بھول گیا تو اس صورت میں جانور حلال ہے ﴿۱﴾ اسی طرح اگر 2 شخص مل کر جانور ذبح کریں تو ضروری ہے کہ دونوں ہی بسم اللہ پڑھیں، اگر ایک نے بھی جان بوجھ کر بسم اللہ نہ پڑھی تو جانور حرام ہو جائے گا ﴿۱﴾ بعض لوگ ذبح تو قصاب سے ہی کرواتے ہیں مگر برکت کے لئے چھری پر صرف ہاتھ رکھ لیتے ہیں، ان کے لئے بھی ضروری ہے کہ بسم اللہ پڑھیں۔

(2): اس آیتِ کریمہ سے دوسرا مدنی پھول یہ سیکھنے کو ملا کہ قربانی بہت پرانی عبادت ہے، دُنیا کی تمام ہدایت یافتہ قومیں قربانی کیا کرتی تھیں۔

انبیائے کرام عَلَیْهِمُ السَّلَام اور ان کی قوموں کی قربانیاں

چنانچہ اگر تاریخی اعتبار سے دیکھیں تو پتا چلتا ہے کہ حضرت آدم عَلَیْہِ السَّلَام سے لے کر حضرت عیسیٰ عَلَیْہِ السَّلَام تک ہر اُمت اپنی شریعت کے مطابق قربانی کیا کرتی تھی۔ مثال کے طور پر ﴿۱﴾ حضرت آدم عَلَیْہِ السَّلَام کے شہزادے حضرت ہابیل رَحْمَةُ اللّٰهِ عَلَیْہِ اور اُن کے بھائی قابیل نے قربانی پیش کی جس کا ذکر قرآنِ کریم میں بھی ہے ﴿۲﴾ حضرت نُوحُ عَلَیْہِ السَّلَام کے متعلق منقول ہے کہ آپ عَلَیْہِ السَّلَام نے باقاعدہ ذبح خانہ بنا رکھا تھا، جہاں اللہ پاک کی بارگاہ میں جانوروں کی قربانی پیش کیا کرتے تھے ﴿۳﴾ اللہ پاک کے خلیل حضرت ابراہیم عَلَیْہِ السَّلَام کی بارگاہِ الہی میں پیش کی گئی انوکھی قربانی تو مشہور و معروف ہے ﴿۴﴾ منقول

①... بہارِ شریعت، جلد: 3، صفحہ: 316 و 318، حصہ: 15۔

②... صراطِ الجنان، پارہ: 6، سورہ مائدہ، زیر آیت: 27، جلد: 2، صفحہ: 416،۔

③... قربانی کے احکام، صفحہ: 34۔

ہے کہ حضرت ابراہیم علیہ السلام کے مبارک دور میں لوگ جانوروں کی قربانیاں پیش کیا کرتے تھے (1) ❁ بنی اسرائیل کے ہاں بھی قربانی کا عام معمول تھا، لوگ اپنے محبوب ترین جانور رضائے الہی کے لئے قربان کرتے تھے (2) ❁ حضرت سلیمان علیہ السلام کے بارے میں روایت ہے کہ جب آپ علیہ السلام نے بَيْتُ الْمُقَدَّس تعمیر فرمایا، اس وقت بنی اسرائیل کو جمع کیا اور اللہ پاک کی بارگاہ میں شکرانے کے طور پر جانور ذبح کئے۔ (3)

پیارے آقا صلی اللہ علیہ وآلہ وسلم کے آباء و اجداد کی قربانیاں

❁ اسی طرح عرب میں اور بطور خاص ہمارے آقا، مکی مدنی مصطفیٰ صلی اللہ علیہ وآلہ وسلم کے آباء و اجداد میں قربانی کا معمول تھا ❁ سرکارِ مدینہ، سردارِ مکہ صلی اللہ علیہ وآلہ وسلم کے نسب مبارک میں 28 ویں دادا جان ہیں: حضرت قِیْزَارُ رَضِيَ اللهُ عَنْهُ۔ آپ نے ایک بار کسی نیک مقصد کے لئے ایک ہی وقت میں اتنی ساری قربانیاں پیش کیں کہ غیب سے آواز آئی: **حَسْبُكَ يَا قِیْزَارُ! قَدْ قَبِلَ اللهُ مِنْكَ** اے قیزار! بس کیجئے! بے شک اللہ پاک نے آپ کی قربانیاں قبول فرمائی ہیں۔ (4) ❁ اسی طرح پیارے آقا، مکی مدنی مصطفیٰ صلی اللہ علیہ وآلہ وسلم کے دادا جان حضرت عبد المطلب رَضِيَ اللهُ عَنْهُ نے تو بارگاہِ الہی میں ایسی قربانی پیش کی کہ حضرت ابراہیم علیہ السلام کی قربانی کی یاد تازہ ہو گئی۔ چنانچہ منقول ہے کہ جب پیارے آقا صلی اللہ علیہ وآلہ وسلم کے دادا جان حضرت عبد المطلب رَضِيَ اللهُ عَنْهُ کو معلوم ہوا کہ



- ❶ ... قربانی کے احکام، صفحہ: 53۔
- ❷ ... تفسیر خازن، پارہ: 4، سورہ فآل عمران، زیر آیت: 183، جلد: 1، صفحہ: 327 تا 328۔
- ❸ ... معجم کبیر، جلد: 3، صفحہ: 167، حدیث: 4350۔
- ❹ ... حُجَّةُ اللهِ عَلَى الْعَالَمِينَ، قسم: ثانی، باب: اول، صفحہ: 163۔

حضرت ابراہیم خلیل اللہ عَلَیْہِ السَّلَام کو حضرت اسماعیل عَلَیْہِ السَّلَام کی قربانی پیش کرنے کا حکم دیا گیا تھا تو حضرت سیدنا ابراہیم خلیل اللہ عَلَیْہِ السَّلَام اللہ پاک کے حکم پر عمل کرتے ہوئے اپنے بیٹے حضرت اسماعیل عَلَیْہِ السَّلَام کی قربانی پیش کرنے کے لئے تیار ہو گئے تھے تو حضرت عبدالمطلب رَضِيَ اللهُ عَنْهُ نے بھی اپنے دادا حضرت ابراہیم خلیل اللہ عَلَیْہِ السَّلَام کی پیروی میں منّت مانی کہ اگر اللہ پاک مجھے 10 بیٹے عطا فرمائے تو میں شکرانے کے طور پر اُن میں سے ایک بیٹے کو رضائے الہی کے لئے قربان کروں گا۔ امام جلال الدین سیوطی رَحْمَةُ اللهِ عَلَيْهِ فرماتے ہیں: حضرت عبدالمطلب رَضِيَ اللهُ عَنْهُ کی پیشانی مبارک میں نورِ مصطفیٰ عَلِيَّهِ السَّلَام روشن تھا، اسی نورِ مبارک کی برکت سے آپ کو الہام ہوا تھا (یعنی اللہ پاک کی جانب سے آپ کے دل میں یہ بات ڈال دی گئی تھی، جس پر عمل کرتے ہوئے) آپ نے بیٹا قربان کرنے کی منّت مانی۔ (1)

بہر حال! پیارے آقا صَلَّى اللهُ عَلَيْهِ وَسَلَّمَ کے دادا جان حضرت عبدالمطلب رَضِيَ اللهُ عَنْهُ کی تمنا پوری ہوئی، اللہ پاک نے آپ کو 10 بیٹے عطا فرمائے۔ ایک روز حضرت عبدالمطلب رَضِيَ اللهُ عَنْهُ کعبہ شریف کے قریب آرام فرماتے، خواب دیکھا، کوئی کہنے والا کہہ رہا تھا: اے عبدالمطلب! اپنی منّت پوری کیجئے...!!

حضرت عبدالمطلب رَضِيَ اللهُ عَنْهُ بیدار ہوئے، تمام بیٹوں کو جمع کیا، انہیں اپنی منّت کے متعلق بتایا، سب بیٹوں نے آدب سے عرض کیا: ابا جان! اپنی منّت پوری کیجئے، ہم میں سے جسے چاہیں آپ قربان کر سکتے ہیں۔

1... رسالہ امام جلال الدین، مسالکِ خُفَاء، مسلک: ثانی، صفحہ: 38۔

روایت ہے کہ سرکارِ عالی وقار، مدنی تاجدار صَلَّی اللہُ عَلَیْہِ وَاٰلِہٖ وَسَلَّمَ کے والدِ محترم حضرت عبد اللہ رَضِيَ اللہُ عَنْہُ نے سب سے پہلے حضرت عبد المطلب رَضِيَ اللہُ عَنْہُ کی اطاعت کی اور خود کو قربانی کے لئے پیش کیا مگر حضرت عبد المطلب رَضِيَ اللہُ عَنْہُ نے تمام بیٹوں سے فرمایا: تیروں پر اپنا اپنا نام لکھ کر مجھے دے دو! تمام بیٹوں نے فوراً حکم پر عمل کیا، حضرت عبد المطلب رَضِيَ اللہُ عَنْہُ نے وہ تمام تیر لئے اور خانہ کعبہ شریف کے خادم کو دے کر فرمایا: ان میں قرعہ اندازی کرو! خود حضرت عبد المطلب رَضِيَ اللہُ عَنْہُ دُعا میں مَضْرُوف ہوئے، اللہ پاک کی بارگاہ میں عرض کیا: الہی! میں نے ایک بیٹا قربان کرنے کی مَنّت مانی تھی، تو جسے پسند فرمائے، قرعہ اندازی میں اس کا نام نکال دے۔⁽⁴⁾

پیارے آقا، دو جہاں کے داتا صَلَّی اللہُ عَلَیْہِ وَاٰلِہٖ وَسَلَّمَ کے والد حضرت عبد اللہ رَضِيَ اللہُ عَنْہُ تمام بھائیوں میں چھوٹے بھی تھے اور حضرت عبد المطلب رَضِيَ اللہُ عَنْہُ کو سب سے زیادہ پیارے بھی تھے مگر اللہ پاک کی قُدْرَت کہ قرعہ اندازی میں حضرت عبد اللہ رَضِيَ اللہُ عَنْہُ کا ہی نام نکل آیا۔ اللہ! اللہ!...!! حضرت عبد المطلب رَضِيَ اللہُ عَنْہُ اپنے رب سے کیا ہوا وعدہ نبھانے کے لئے پُر جوش تھے، ”محبتِ الہی“ سے سرشار ہو کر آپ نے ایک ہاتھ میں حضرت عَبْدُ اللہ رَضِيَ اللہُ عَنْہُ کا بازو پکڑا، دوسرے ہاتھ میں چُھری اُٹھائی اور مَنّت پوری کرنے کے لئے تیار ہو گئے۔

اے عاشقانِ رسول! بیٹا اور وہ بھی سب سے لاڈلا ہو، اپنے ہاتھوں سے ذبح کر دینا دل کیسے گوارا کر سکتا ہے مگر قربان جائیے! اس خاندان کی نرالی ہی شان ہے! صدیوں پہلے اسی

①... شرحِ رُزْقانی علی مواہب، مقصد: اول، ذکر: حفز زم، جلد: 1، صفحہ: 176 تا 177 خلاصہ۔

خاندان کے جدِ اُمجد حضرت ابراہیم خلیل اللہ عَلَیْہِ السَّلَام نے عرب کے اسی ریگستان میں محبتِ الہی سے سرشار ہو کر اپنے لاڈلے بیٹے حضرت اسماعیل عَلَیْہِ السَّلَام کے گلے پر چھری رکھی تھی اور محبتِ الہی کے امتحان میں کامیاب ہو کر دُنیا جہان کو حیرت میں ڈال دیا تھا، آج ان کے شہزادے حضرت عبدالمطلب رَضِيَ اللهُ عَنْهُ اسی حکایت کو دہرانے کے لئے تیار ہیں، اللہ! اللہ...!! نہ ماتھے پر کوئی بل، نہ آنکھ میں نمی، اگرچہ باپ کا دل ہے مگر عشقِ الہی میں ایسا مضبوط ہے کہ نہ دھڑکن بے ربط ہوتی ہے، نہ ہاتھ کا نپتا ہے، ادھر حضرت عبد اللہ رَضِيَ اللهُ عَنْهُ کو دیکھئے! محبتِ الہی سے معمور سینہ، نہ جھجک نہ کوئی خوف، پیشانی میں سلطانِ دو جہاں، والی کون ومکال صَلَّى اللهُ عَلَيْهِ وَآلِهِ وَسَلَّمَ کا نور جگمگا رہا ہے اور محبتِ الہی سے سرشار ہو کر اپنے دادا حضرت اسماعیل عَلَیْہِ السَّلَام کی سُنّت نبھانے کے لئے دل و جان سے تیار ہیں۔

قریب تھا کہ حضرت عبدالمطلب رَضِيَ اللهُ عَنْهُ اپنے لاڈلے شہزادے حضرت عبد اللہ رَضِيَ اللهُ عَنْهُ کے گلے پر چھری چلا کر مَنّت پوری کرتے اور زمین و آسمان کو ایک سکتے میں ڈال دیتے مگر سردارانِ قریش بیچ میں آئے اور لجاجت سے، عاجزی کے ساتھ عَرَض گزار ہوئے: اے سَرْدَار! کیا کرنے کا ارادہ رکھتے ہیں؟ فرمایا: بیٹا قربان کروں گا۔ کہنے لگے: ہم ہر گز ایسا نہیں ہونے دیں گے، آپ اپنے رب سے مَعذَرَت کر لیجئے! آج آپ نے بیٹا قربان کر دیا تو سب آپ کی پیروی کریں گے، اور یہی طریقہ رائج ہو جائے گا۔⁽¹⁾ حضرت عبدالمطلب رَضِيَ اللهُ عَنْهُ نے پُر جوش لہجے میں فرمایا:

عَاهَدْتُهُ وَأَنَا مُؤَفِّعُهُ | وَاللَّهِ لَا يُحَدُّ شَيْءٌ حِدَّةَ

①... شرحِ رُزْقَانِي عَلِي مَوَاهِب، مقصد: اول، ذکر: حفترزم، جلد: 1، صفحہ: 177 تا 178۔

اللہ کی حمد جیسی کسی کی حمد نہیں، اس کی قسم! میں اپنے ربِّ کریم سے کیا ہوا وعدہ ضرور پورا کروں گا،
 إِذَا كَانَ مَوْلَايَ وَكُنْتُ عَبْدَهُ | نَكَرْتُ نَدْرًا لَا أَحِبُّ رَدَّهُ
 وہ میرا مولیٰ، میں اس کا بندہ اور میں نے اس کے لئے منت مانی ہے تو میں اس کا خلاف کرنا پسند نہیں کرتا
 | وَلَا أَحِبُّ أَنْ أُعَيِّشَ بَعْدَهُ (1) |
 اگر ایسا کروں تو مجھے زندگی سے کوئی لگاؤ نہیں۔

پیارے آقا صَلَّى اللهُ عَلَيْهِ وَسَلَّمَ کے دادا جان حضرت عبد المطلب رَضِيَ اللهُ عَنْهُ بیٹے کو
 قربان کرنے کے لئے تیار ہیں مگر سردارانِ قریش رُکاوٹ بنتے ہیں، بحث طویل ہوئی، آخر
 یہ طے پایا کہ ”خیبر“ کے رہنے والے ایک انسان (جو اُس وقت کے رائج علوم میں مہارت رکھتا
 تھا، اس سے) فیصلہ کروا لیا جائے، چنانچہ سب مل کر خیبر پہنچے، اُس انسان کو ساری بات
 بتائی، اُس نے پورا واقعہ سُن کر ایک دِن کی مہلت مانگی، پھر اگلے دِن اپنا فیصلہ سناتے ہوئے
 کہا: اے اہل مکہ! تمہارے ہاں دیّت (خون بہا) کتنی ہے؟ بتایا گیا: 10 اونٹ۔ اُس علم رکھنے
 والے انسان نے کہا: مکہ لوٹ جاؤ اور عبد اللہ اور 10 اونٹوں کے درمیان قرعہ اندازی کرو،
 اگر عبد اللہ کا نام نکلے تو اونٹوں کی تعداد بڑھا دو، جب تک قرعہ اندازی میں اونٹوں کا نام نہ
 نکل آئے، اونٹوں کی تعداد بڑھاتے رہو، جب اونٹوں کا نام نکلے تو سمجھ لو کہ عبد اللہ کے
 فدیے میں اتنے اونٹوں کی قربانی پر تمہارا رب راضی ہے۔ سب نے یہ فیصلہ مان لیا، چنانچہ
 سب مکہ مکرمہ واپس آئے اور قرعہ اندازی شروع ہوئی، پہلے 10، پھر 20، پھر 30 اونٹوں پر
 قرعہ ڈالا گیا، ہر دفعہ حضرت عبد اللہ رَضِيَ اللهُ عَنْهُ کا نام آیا، کرتے کرتے 100 اونٹوں پر پہنچے

①...اعلام النبوة، باب: ثامن عشر، صفحہ: 162۔

تو قرعہ اندازی میں اُونٹوں کا نام نکلا، قریش بولے: بس! اے عبدالمطلب! آپ کا رب 100 اُونٹوں پر راضی ہے۔ حضرت عبدالمطلب رَضِيَ اللهُ عَنْهُ نے فرمایا: مجھے اطمینان نہیں ہوا، وَاللّٰهُ (اللہ کی قسم)! میں 3 مرتبہ قرعہ ڈالوں گا۔ چنانچہ 3 مرتبہ قرعہ اندازی ہوئی اور تینوں بار 100 اُونٹوں کا نام نکلا۔ اب حضرت عبدالمطلب رَضِيَ اللهُ عَنْهُ مطمئن ہوئے اور حضرت عبد اللہ رَضِيَ اللهُ عَنْهُ کے فدیے میں 100 اُونٹ قربان کر کے اللہ پاک کا شکر بجالائے۔ (1)

اس واقعہ کے بعد حضرت عبد اللہ رَضِيَ اللهُ عَنْهُ کا لقب ”ذِيح“ (یعنی بارگاہِ الہی میں خود کو قربانی کے لئے پیش کرنے والا) مشہور ہو گیا۔ صحابی ابنِ صحابی حضرت امیر معاویہ رَضِيَ اللهُ عَنْهُ فرماتے ہیں: ایک اعرابی نے بارگاہِ رسالت میں حاضر ہو کر کہا: يَا اَبْنَ الدِّيْحِيْنَ! اے ذہیحوں کے بیٹے! رسولِ کریم صَلَّى اللهُ عَلَيْهِ وَآلِهِ وَسَلَّمَ نے یہ سُن کر تبسم فرمایا۔ حضرت امیر معاویہ رَضِيَ اللهُ عَنْهُ سے پوچھا گیا: یہ 2 ذِیح کون ہیں؟ فرمایا: ایک حضرت اسماعیل عَلَيْهِ السَّلَام اور دوسرے والدِ مصطفیٰ حضرت عبد اللہ رَضِيَ اللهُ عَنْهُ۔ (2)

<p>بڑے ہی عابد و زاہد ہیں پیدے عبد اللہ مرے رسول کے والد ہیں پیدے عبد اللہ ہو چشمِ عدل تو شاہد ہیں پیدے عبد اللہ</p>	<p>خُدائے پاک کے حامد ہیں پیدے عبد اللہ شک ان کے ایماں پہ کرنے سے پہلے یاد رکھو نبی کے صدقے میں کیا کیا غمایتیں نہ ہوئیں</p>
<p>صَلُّوْا عَلَيَّ الْحَبِيْب! صَلَّيْ اللهُ عَلَيَّ مُحَمَّد</p>	

اے عاشقانِ رسول! معلوم ہوا پہلے جتنی ایماندار اُمَمیں گزری ہیں، ان سب کے لئے قربانی مقرر تھی، حضرت آدم عَلَيْهِ السَّلَام کے بیٹوں نے بھی قربانی کی، حضرت نوح، حضرت

①... شرح رُزْ قَانِي عَلِي مَوَاهِب، مقصد: اول، ذکر: حفر زم زم، جلد: 1، صفحہ: 177 تا 178 خلاصہ۔

②... مستدرک، کتاب: تواریخ، باب: بیان اختلاف، جلد: 3، صفحہ: 424، حدیث: 4090۔

ابراہیم، حضرت اسماعیل، حضرت سلیمان عَلَيْهِمُ السَّلَام، بنی اسرائیل، اہلِ عَرَب، سرورِ کائنات، فخرِ مَوجودات صَلَّى اللهُ عَلَيْهِ وَسَلَّمَ کے آباء و اجداد یہ سب قربانیاں کیا کرتے، اللہ پاک کا شکر ادا کیا کرتے اور قربانی کے ذریعے اللہ پاک کا قُرب حاصل کرتے، اللہ پاک کو راضی کیا کرتے تھے۔

اے عاشقانِ رسول! الحمد للہ! ہمارے پیلے آقا، کسی مدنی مصطفیٰ صَلَّى اللهُ عَلَيْهِ وَسَلَّمَ بھی قربانی کیا کرتے تھے اور آپ کی اُمت میں بھی ہر وہ شخص جو صاحبِ نصاب ہے یعنی اس کے پاس ساڑھے 7 تو لے سونا (Gold)، یا ساڑھے 52 تو لے چاندی، یا اس کے برابر رقم ہے، دیگر شرائط پائی جانے کی صورت میں اس پر قربانی کرنا واجب ہے اور یاد رہے! قربانی واجب ہونے کے لئے نصاب پر سال گزرنا شرط نہیں ہے، بلکہ ذوالحجہ کی 10 تاریخ کو صبح صادق سے لے کر 12 ذوالحجہ کا سورج غروب ہونے تک یعنی ان 3 دن اور 2 راتوں میں کسی وقت بھی مالکِ نصاب ہو گیا تو قربانی واجب ہے۔⁽¹⁾

قربانی اور اس سے متعلق تفصیلی احکام و مسائل جاننے کے لئے ❀ بہارِ شریعت، جلد: 3، حصہ: 15 سے قربانی کا بیان پڑھ لیجئے۔ ❀ امیرِ اہلسنت، بانیِ دعوتِ اسلامی حضرت علامہ مولانا ابوبلال محمد الیاس عطار قادری رضوی دَامَتْ بَرَكَاتُهُمُ الْعَالِيَهُ کا رسالہ ”اہلق گھوڑے سوار“ بھی اسی مَوْضُوع پر ہے، اس میں آسان انداز میں قربانی کے بعض احکام و مسائل اور احتیاطیں لکھی گئی ہیں، ❀ اسی طرح دعوتِ اسلامی کے آئی ٹی ڈیپارٹمنٹ کی طرف سے ایک موبائل ایپلی کیشن جاری کی گئی ہے، اس کا نام ہے: **Qurbani Collection**

❶... بہارِ شریعت، جلد: 3، صفحہ: 334، حصہ: 15۔

App (قربانی کو لیکشن ایپ) اس ایپلی کیشن میں قربانی کے جانوروں کے متعلق تفصیلی معلومات، قربانی کے متعلق دارالافتاء اہلسنت کے فتوے، قربانی کرنے کا مکمل طریقہ وغیرہ شامل ہے، اپنے اسمارٹ فون میں یہ ایپلی کیشن انسٹال کر لیجئے، خود بھی فائدہ اٹھائیے اور دوسروں کو بھی ترغیب دلائیے۔

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ

قربانی سُنّتِ انبیا، سُنّتِ مصطفیٰ ہے

پیارے اسلامی بھائیو! قربانی کرنا بڑے ثواب کا کام ہے، قربانی کرنا اللہ پاک کی رضا والا کام ہے، قربانی کرنا اللہ پاک کے قُرب کا سبب ہے، قربانی کرنا سُنّتِ ابراہیمی ہے، قربانی کرنا سُنّتِ انبیا ہے اور قربانی کرنا سید انبیا، محبوبِ خدا، احمدِ مجتبیٰ، یعنی ہمارے آقا، مُحَمَّدِ مصطفیٰ صَلَّى اللهُ عَلَيْهِ وَآلِهِ وَسَلَّمَ کی بھی پیاری پیاری سُنّت ہے۔

اُمّ المؤمنین حضرت عائشہ صدیقہ رَضِيَ اللهُ عَنْهَا سے روایت ہے کہ پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ کے حکم سے سیاہ پیروں، سیاہ پیٹ اور سیاہ آنکھوں والا مینڈھا حاضر کیا گیا، آپ صَلَّى اللهُ عَلَيْهِ وَآلِهِ وَسَلَّمَ نے چھری تیز کرنے کا حکم دیا، پھر آپ صَلَّى اللهُ عَلَيْهِ وَآلِهِ وَسَلَّمَ نے چھری لی، مینڈھے کو لٹایا، اپنے رحمت بھرے ہاتھوں سے اسے ذبح فرمایا، پھر یہ دُعا کی: (1)

بِسْمِ اللّٰهِ اَللّٰهُمَّ تَقَبَّلْ مِنْ مُحَمَّدٍ وَمِنْ اُمَّةٍ مُحَمَّدٍ

ترجمہ: اللہ کے نام سے، اے اللہ پاک! مُحَمَّد کی جانب سے اور اُمَّتِ مُحَمَّد کی جانب سے یہ قربانی

قبول فرما۔ (صَلَّى اللهُ عَلَيْهِ وَآلِهِ وَسَلَّمَ)

① ... مسلم، کتاب: الاضاحی، صفحہ: 782، حدیث: 1967۔

بخاری شریف میں حضرت انس رَضِيَ اللهُ عَنْهُ سے روایت ہے، سلطانِ کون و مکال، رحمتِ دو جہاں صَلَّى اللهُ عَلَيْهِ وَآلِهِ وَسَلَّمَ نے 2 عدد، سینگوں والے، چتکبرے مینڈھوں کی قربانی کی، انہیں اپنے مبارک ہاتھ سے ذبح فرمایا اور ذبح کے وقت بِسْمِ اللهِ اللهُ أَكْبَرُ پڑھا۔⁽¹⁾

اے عاشقانِ رسول! معاشرے میں بعض ایسے لوگ بھی پائے جاتے ہیں جو عام حالات میں خوب برگریزے کھاتے، پیف، چکن، مٹن وغیرہ کی صورت میں گوشت پر خوب ہاتھ صاف کرتے اور مزے اڑاتے ہیں مگر جب قربانی کا موقع آتا ہے تو انہیں جانوروں پر رَحْمٌ و کَرَمٌ کرنا یاد آجاتا ہے۔

ایسے نادانوں کے لئے لمحہ فکریہ ہے، دیکھئے! ہمارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ واحد ہستی ہیں جنہیں رَحْمَةٌ لِلْعَالَمِينَ ہونے کا شرف حاصل ہے، خود ان کا رَبُّ ان کی شان میں فرماتا ہے:

وَمَا أَرْسَلْنَاكَ إِلَّا رَحْمَةً لِّلْعَالَمِينَ ﴿۱۰۷﴾
ترجمہ کنز العرفان: اور ہم نے تمہیں تمام جہانوں کے لئے رحمت بنا کر ہی بھیجا۔ (پارہ 17، سورۃ الانبیاء: 107)

الحمد لله ہمارے نبی صَلَّى اللهُ عَلَيْهِ وَآلِهِ وَسَلَّمَ سراپا رحمت ہیں ❀ ہمارے نبی صَلَّى اللهُ عَلَيْهِ وَآلِهِ وَسَلَّمَ نبیوں کے لئے رحمت ہیں ❀ تمام رسولوں کے لئے رحمت ہیں ❀ فرشتوں کے لئے رحمت ہیں ❀ ہمارے نبی صَلَّى اللهُ عَلَيْهِ وَآلِهِ وَسَلَّمَ جنّات کے لئے رَحْمَتٌ ہیں ❀ ہمارے نبی صَلَّى اللهُ عَلَيْهِ وَآلِهِ وَسَلَّمَ انسانوں کے لئے رَحْمَتٌ ہیں ❀ ہمارے نبی صَلَّى اللهُ عَلَيْهِ وَآلِهِ وَسَلَّمَ نباتات

①... بخاری، کتاب: الاضاحی، باب: التکبیر عند الذبح، صفحہ: 1417، حدیث: 5565۔

(درختوں، پھولوں، پودوں وغیرہ) کے لئے رحمت ﷺ ہمارے نبی صَلَّى اللهُ عَلَيْهِ وَسَلَّمَ جمادات (یعنی بے جان چیزوں) کے لئے رحمت ﷺ ہمارے نبی صَلَّى اللهُ عَلَيْهِ وَسَلَّمَ اس جہان کے لئے رحمت ﷺ ہمارے نبی صَلَّى اللهُ عَلَيْهِ وَسَلَّمَ اگلے جہان کے لئے رحمت ﷺ اور بے شک بِالْبَاقِينَ ہمارے نبی صَلَّى اللهُ عَلَيْهِ وَسَلَّمَ جانوروں کے لئے بھی ضرور ضرور رحمت ہیں ﷺ یہ ہمارے نبی، سرِ ایا رحمتِ بن کے آنے والے نبی صَلَّى اللهُ عَلَيْهِ وَسَلَّمَ ہی تو ہیں جنہیں جانوروں کی آنکھ میں بھی آنسو برداشت نہیں ہوتا، ﷺ ہمارے نبی صَلَّى اللهُ عَلَيْهِ وَسَلَّمَ ہی تو ہیں جن کی بارگاہ میں جانور فریاد کیا کرتے تھے، ﷺ ہمارے نبی صَلَّى اللهُ عَلَيْهِ وَسَلَّمَ ہی تو ہیں جنہوں نے جانوروں کو دن میں 70 بار چار اکلانے کا حکم فرمایا، ﷺ ہمارے نبی صَلَّى اللهُ عَلَيْهِ وَسَلَّمَ ہی تو ہیں جنہوں نے جانوروں پر بوجھ کم لادنے کا حکم دیا اور ﷺ ہمارے نبی صَلَّى اللهُ عَلَيْهِ وَسَلَّمَ ہی تو دنیا کی وہ عظیمُ الشان، انتہائی رَحْمَلِ ہستی ہیں جنہوں نے باقاعدہ جانوروں کے حقوق مقرر فرمائے، جب یہی رَحْمَتِ عالم، نورِ مجسم صَلَّى اللهُ عَلَيْهِ وَسَلَّمَ اللہ پاک کے حکم پر عمل کرتے ہوئے، اپنے رَحْمَتِ بھرے ہاتھوں سے جانور ذبح فرما رہے ہیں تو یہ اس بات کی دلیل ہے کہ اللہ پاک کے حکم پر عمل کرتے ہوئے، جائز طریقے سے جانور کو ذبح کرنا ہر گز ہر گز ظلم نہیں ہے، اگر یہ ظلم ہوتا تو رَحْمَةً لِّلْعَالَمِينَ صَلَّى اللهُ عَلَيْهِ وَسَلَّمَ کبھی ایسا نہ کرتے اور اللہ پاک جو رَحْمَنِ بھی ہے، رَحِيمِ بھی کبھی بھی ایسا حکم ارشاد نہ فرماتا۔

پیارے اسلامی بھائیو! قربانی کے موقع پر بعض نادانوں کو غریبوں کی بھی فکر ستانے لگتی ہے، ویسے شادیوں پر چاہے لاکھوں خرچ کریں، عید کی شاپنگ بھلے ہزاروں لاکھوں

میں ہو، بڑے بڑے مہنگے مہنگے ہوٹلوں میں دعوتیں اڑائیں، بچے کی سا لگرہ پر پیسہ بہائیں، تب انہیں غریب یاد نہیں آتے مگر قربانی کا موقع ہو، ربیع الاول شریف کی لائیننگ اور سجاوٹ ہو تو غریب یاد آجاتے ہیں، ان نادانوں کی معلومات کے لئے عرض ہے کہ اسلام مَن مانی نہیں سکھاتا، اسلام آنا پرستی، نفسانی خواہشات اور اپنے اندر کی ”میں“ کو مار کر صرف اللہ پاک اور اس کے پیارے حبیب صَلَّی اللہُ عَلَیْہِ وَاٰلِہٖ وَسَلَّم کی اطاعت کرنا سکھاتا ہے، لفظِ اسلام کا معنی ہی ”سمر تسلیم خم“ کرنا ہے اور مُسلمان بھی اسی کو کہتے ہیں جو اللہ پاک اور اس کے پیارے حبیب صَلَّی اللہُ عَلَیْہِ وَاٰلِہٖ وَسَلَّم کے سامنے سمر تسلیم خم کر لیتا ہے۔

لہذا مسلمان کا کام مَن مانی کرنا نہیں بلکہ مسلمان کا کام ہے: آنکھیں بند کر کے اللہ پاک اور اس کے پیارے رسول، رسولِ مقبول صَلَّی اللہُ عَلَیْہِ وَاٰلِہٖ وَسَلَّم کی اطاعت کرنا۔ اور الحمد للہ! مسلمان یہی کرتے ہیں، ﴿﴾ جب اللہ ورسول کا حکم ہوتا ہے: زکوٰۃ ادا کرو! مسلمان اپنے مال کی زکوٰۃ نکال کر غریبوں کی مالی مدد کرتے ہیں، ﴿﴾ جب حکم ہوتا ہے: صدقہ فطر ادا کرو! مسلمان صدقہ فطر ادا کر کے غریبوں کی عید کی خوشیاں دو بالا کرتے ہیں اور ﴿﴾ جب حکم ہوتا ہے کہ قربانی کے ایام میں جانور قربان کرنا ہی اللہ پاک کے ہاں سب سے پسندیدہ عمل ہے تو مسلمان شوق کے ساتھ، ذوق کے ساتھ، خوش دلی کے ساتھ، اچھا، موٹا تازہ، خوب صورت، پیارا پیارا، قیمتی جانور خرید کر اللہ پاک کی رضا کے لئے قربان کرتا، اور اس کا گوشت غریبوں میں تقسیم کر کے اُن کی مدد کرتا اور اس بات کا عملی ثبوت دیتا ہے کہ یہ جانور تو کیا، اللہ پاک کا، اور اس کے پیارے حبیب، دلوں کے طبیب صَلَّی اللہُ عَلَیْہِ وَاٰلِہٖ وَسَلَّم کا حکم ہو تو میں اپنی جان بھی قربان کرنے سے پیچھے نہیں ہٹوں گا بلکہ

یہ اک جان کیا ہے، اگر ہوں کروڑوں تیرے نام پر سب کو دارا کروں میں⁽⁴⁾ اور یہی چیز یعنی اللہ پاک کا حکم آنکھیں بند کر کے مان لینا، یہ اصل ”سُنَّتِ ابراہیمی“ ہے۔ اللہ پاک حضرت ابراہیم عَلَیْہِ السَّلَام کی شان میں فرماتا ہے:

إِذْ قَالَ لَهُ رَبُّهُ أَسْلِمْتُ لِرَبِّ الْعَالَمِينَ ﴿۱۳۱﴾ (پارہ 1، سورۃ البقرۃ: 131)

ترجمہ کنزُ العرفان: یاد کرو جب اس کے رب نے اسے فرمایا: فرمانبرداری کر، تو اس نے عرض کی: میں نے فرمانبرداری کی اس کی جو تمام جہانوں کا پالنے والا ہے۔

مجت بے اطاعت ایک دھوکہ ہے مجت کا

مجت کا جو دعویٰ ہے تو کوشش کر اطاعت میں

اور ڈاکٹر اقبال نے بھی کیا خوب کہا:

عقل کو تنقید سے فُرُصَت نہیں | عشق پر اَعْمَال کی بنیاد رکھ

صَلُّوا عَلَی الْحَبِیْب! صَلَّی اللہُ عَلَی مُحَمَّد

قربانی کے فضائل پر احادیث

پیارے اسلامی بھائیو! قربانی کرنا اللہ کریم، رحمن و رحیم کا حکم ہے، قربانی کرنا رحمتوں والے نبی، مکی مدنی صَلَّی اللہُ عَلَیْہِ وَاٰلِہٖ وَسَلَّم کی سُنَّت ہے، لہذا رضائے الہی کے لئے، ذوق و شوق کے ساتھ، خوش دلی سے قربانی کیجئے۔ ❀ اُمّ المؤمنین حضرت عائشہ صدیقہ، طیبہ، طاہرہ رَضِيَ اللهُ عَنْهَا فرماتی ہیں: سرکارِ عالی وقار، مکی مدنی تاجدار صَلَّی اللہُ عَلَیْہِ وَاٰلِہٖ وَسَلَّم نے

①... سامانِ بخشش، صفحہ: 152-

فرمایا: خُحْر (یعنی 10 ذوالحجہ) کے دن اللہ پاک کے ہاں سب سے پسندیدہ عمل خون بہانا (یعنی جانور ذبح کرنا) ہے، بے شک قربانی کے جانور روزِ قیامت اپنے سینگوں، بالوں اور گھروں کے ساتھ آئیں گے اور بے شک قربانی کا خون زمین پر گرنے سے پہلے ہی اللہ پاک کے ہاں مقامِ قبول تک پہنچ جاتا ہے، لہذا خوش دلی سے قربانی کرو! (1) حضرت زید بن ارقم رَضِيَ اللهُ عَنْهُ سے روایت ہے، سرکارِ مدینہ، راحتِ قلب و سینہ صَلَّى اللهُ عَلَيْهِ وَآلِهِ وَسَلَّمَ نے فرمایا: تمہارے لئے قربانی کے جانور کے ہر بال کے عوض ایک نیکی ہے۔ (2) امام حَسَنِ مجتبی رَضِيَ اللهُ عَنْهُ روایت کرتے ہیں، مکہ مدینے کے سلطان، شاہِ کون و مکان صَلَّى اللهُ عَلَيْهِ وَآلِهِ وَسَلَّمَ نے فرمایا: جو خوش دلی سے، ثواب کے لئے قربانی کرے، اس کی قربانی اس کے اور جہنم کے درمیان آڑ بن جائے گی۔ (3) ”سُنَنِ کبریٰ“ کی روایت ہے، مالکِ جَنَّت، قاسمِ نِعْمَت صَلَّى اللهُ عَلَيْهِ وَآلِهِ وَسَلَّمَ نے فرمایا: بے شک اللہ پاک کی بارگاہ میں سب سے زیادہ پسندیدہ قربانی وہ ہے جو قیمت میں اعلیٰ اور خوب فرہ (یعنی موٹی تازی) ہو۔ (4) ایک روایت میں فرمایا: بوڑھے جانور کی بجائے جوان جانور کی قربانی بارگاہِ الہی میں زیادہ پسندیدہ ہے۔ (5)

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ

- ① ... ترمذی، کتاب: الاضاحی، باب: فی فضل الاضحیہ، صفحہ: 383، حدیث: 1493۔
- ② ... ابن ماجہ، کتاب: الاضاحی، باب: ثواب الاضحیہ، صفحہ: 510، حدیث: 3127۔
- ③ ... معجم کبیر، جلد: 2، صفحہ: 213، حدیث: 2670۔
- ④ ... مسند امام احمد، جد ابی الاشد، جلد: 6، صفحہ: 375، حدیث: 15893۔
- ⑤ ... سنن کبریٰ بیہقی، کتاب: ضحایا، باب: یستحب ان یضحی، جلد: 9، صفحہ: 507، حدیث: 19092۔

دوسری آیت: اللہ پاک کے ہاں تقویٰ مقبول ہے

پارہ: 17، سورہ حج، آیت: 37 میں اللہ پاک ارشاد فرماتا ہے:

لَنْ يَبْتَلِيَ اللَّهُ لِحُومَهَا وَلَا دِمَاءَ وَهَآءِ لَكِنَّ
 يَبْتَلِيهِ التَّقْوَىٰ مِنْكُمْ ط
 ترجمہ کنز العرفان: اللہ کے ہاں ہرگز نہ ان کے
 گوشت پہنچتے ہیں اور نہ ان کے خون، البتہ تمہاری
 طرف سے پرہیز گاری اس کی بارگاہ تک پہنچتی
 (پارہ 17، سورہ الحج: 37)
 ہے۔

”تفسیر صراط الجنان“ میں اس آیت کے تحت ہے: زمانہ جاہلیت میں کفار اپنی قربانیوں کے خون سے کعبہ شریف کی دیواروں کو آلودہ کرتے تھے اور سمجھتے تھے کہ اس طرح کرنے سے ہمیں اللہ پاک کا قرب ملے گا۔ پھر جب اسلام کا نور جگمگایا، صحابہ کرام عَلَيْهِمُ الرِّضْوَانُ نے حج کیا، قربانیاں پیش کیں تو ان کی تعلیم کے لئے یہ آیت کریمہ اُتری اور بتایا گیا کہ اللہ پاک کی بارگاہ میں نہ تو قربانی کا گوشت پہنچتا ہے اور نہ خون بارگاہِ الہی میں پہنچتا ہے، ہاں! تمہاری طرف سے تقویٰ، پرہیز گاری اللہ پاک کی بارگاہ میں پہنچتی ہے اور قربانی کرنے والا صرف اچھی نیت، اخلاص اور تقویٰ کی شرائط پر عمل کر کے ہی اللہ پاک کو راضی کر سکتا ہے۔ (1)

جاتا ہے بارگاہِ حق کے آئین و اصول؟ | دل کے ٹکڑوں کی یہیں پر نذر ہوتی ہے قبول
 اے ماشقانِ رسول! تقویٰ کا واضح اور سادہ مفہوم یہی ہے کہ تقویٰ گناہوں سے، اللہ پاک کی نافرمانی سے بچنے کا نام ہے اور حدیثِ پاک میں ارشاد ہوا کہ متقی کو متقی اس لئے کہتے

1... صراط الجنان، پارہ: 17، سورہ حج، زیر آیت: 37، جلد: 6، صفحہ: 447۔

ہیں کہ وہ حرج اور گناہ والے کاموں میں پڑنے کے خوف سے اُن کاموں کو بھی چھوڑ دیتا ہے، جن میں شرعاً کوئی حرج نہیں ہوتا۔⁽¹⁾

قربانی اور تقویٰ کے تقاضے

پیارے اسلامی بھائیو! بیان کی گئی آیات سے معلوم ہوا کہ اپنی قربانی کو قبولیت کے لائق بنانے کے لئے تقویٰ کے تقاضوں پر عمل کرنا ضروری ہے، مثلاً ❀ قربانی دکھلاوے کے لئے نہ کی جائے، اِخلاص کے ساتھ کی جائے ❀ قربانی کرنے میں کوئی دُنیوی فائدہ ملحوظ نہ ہو، صِرْف اللہ پاک کی رضا کے لئے قربانی کی جائے ❀ جانور دیکھنے، خریدنے میں کوئی غیر شرعی معاملہ نہ ہونے پائے، اس کا خیال رکھا جائے ❀ قَضَاب کے ساتھ مُعاملہ طے کرنے میں ”اجارے کے شرعی اُصول“ پیشِ نظر رکھے جائیں ❀ قَضَاب کی اُجرت پوری پوری بروقت دے دی جائے ❀ قربانی کا جانور گلی میں باندھ دیا جاتا ہے، جس سے گزرنے والوں کو تکلیف ہوتی ہے، ایسا نہ کیا جائے ❀ قربانی کے وقت بعض اوقات راستہ بند کر دیا جاتا ہے، اس سے بھی بندوں کے حقوق پامال ہو سکتے ہیں ❀ عوامی راستے پر قربانی کی جاتی ہے، ایسی صورت میں حقوق العباد کا خیال رکھا جائے ❀ گلیوں میں خون یوں ہی بہتا چھوڑ دیا جاتا ہے، جس سے گزرنے والوں کے کپڑے آلودہ ہونے کا خدشہ ہوتا ہے، اس سے بچا جائے ❀ او جھڑی اور جانور کی آنتیں، پیٹ سے نکلنے والی گندگی وغیرہ یوں ہی گلی میں نہ ڈالی جائے ❀ غرض قربانی کرنے میں طہارت اور پاکیزگی، صفائی ستھرائی کا پورا خیال رکھا جائے ❀ اجتماعِ قربانی کی صورت میں گوشت کی تقسیم شرعی اُصولوں کے عین مطابق کی جائے، کسی کا بھی حق ضائع نہ ہونے دیا جائے ❀ قربانی کی کھال دینے کا اگر کسی سے وعدہ کیا ہے تو

1... منہاج العابدین، صفحہ: 159۔

اسے بار بار چکر نہ لگوائے جائیں ❀ بعض نادان قربانی کی آڑ میں مَعَاذَ اللہ! جماعت چھوڑتے بلکہ بعض تو نمازیں ہی قضا کر ڈالتے ہیں، ان کے بہانے ہوتے ہیں کہ * - قَضَابِ دیر سے آیا تھا * - قربانی کرتے کرتے جماعت گزر گئی * - کپڑوں پر خون لگا تھا، اس لئے نماز ہی قضا ہو گئی وغیرہ، غرض قربانی کا جانور خریدنے سے لے کر، ذبح کرنے اور گوشت تقسیم کرنے تک ہر وہ کام جو گناہ ہے یا جس کی وجہ سے گناہ میں جا پڑنے کا اندیشہ ہے، اس کام سے بچنا تقویٰ کا تقاضا ہے اور قربانی میں تقویٰ کے تقاضوں پر عمل کرنا قربانی کو بارگاہِ الہی میں قبولیت کے لائق بناتا ہے۔

دے مَحْسِنِ اخلاق کی دولت | کر دے عطا اِخْلَاص کی نعت
مجھ کو خزنہ دے تقویٰ کا | یا اللہ! مری جھولی بھر دے (1)
صَلُّوا عَلَی الْحَبِیْب! صَلَّی اللہُ عَلَی مُحَمَّد

پیارے اسلامی بھائیو! تقویٰ کے تقاضوں میں سے ہی ہے کہ قربانی کرنے میں ❀ جذبہٴ اِخْلَاص بھی ہو ❀ جذبہٴ اِیْتِمَار بھی ہو ❀ اللہ پاک کی رضا کے لئے تَن مَن، دَهْن لُتَادِیْنِ کا عَزْم بھی ہو ❀ جب جانور کے گلے پر چھری رکھی جائے تو بندہ محبتِ الہی سے سرشار ہو ❀ دل ہی دل میں اللہ پاک کی بارگاہ میں عرض کر رہا ہو مولیٰ! جانور کی قربانی کا حکم ہوا، میں تیری رضا کے لئے جانور قربان کرتا ہوں ❀ الہی! نفسانی خواہشات کو قربان کر کے، تیری رضا والے کام کرنا بھی تجھے محبوب ہے، مولیٰ! آج سے تیری رضا کے لئے نَفْسِ اَنَارِہ کو بھی مارتا ہوں، آج کے بعد کبھی نفس و شیطان کے بہکاوے میں آکر تیری نافرمانی نہیں کروں گا ❀ اے میرے پاک پروردگار! آج تیرے حکم سے جانور قربان کر رہا ہوں، تیری رضا

1... وسائلِ بخشش، صفحہ: 123-

کے لئے، تیرے دین کی خاطر وقت کی بھی قربانی دیا کروں گا ❀ مولیٰ! جب مؤذنِ حَیِّ عَلَی الْقَلَامِ پُکارے گا تو نیند کی، اپنی دُکان کی، کاروبار کی، دُنوی کام کاج کی قربانی دے کر فوراً مسجد میں حاضر ہو جایا کروں گا ❀ بلکہ اے میرے پیارے اللہ پاک! نفس کی خواہشات، وقت اور مال وغیرہ تو کیا، تیری رضا کی خاطر اگر مجھ سے جان کی قربانی بھی مانگی جائے تو ہر گز پیچھے نہیں رہوں گا بلکہ

یہ اک جان کیا ہے، اگر ہوں کروڑوں | تیرے نام پر سب کو دارا کروں میں⁽¹⁾
اے عاشقانِ رسول! جب قربانی کے جانور کو لٹا دیا جائے، اس کے گلے پر چھری رکھ دی جائے، اس وقت اُس عظیم قربانی کے تصوّر میں کھوجائیے، جس کی یاد میں جانور قربان کیا جا رہا ہے، اللہ! اللہ!...! تصوّر تو کیجئے! حضرت ابراہیم عَلَیْہِ السَّلَام کو اپنا بیٹا قربان کرنے کا حکم ملا تھا، حضرت ابراہیم عَلَیْہِ السَّلَام بڑھاپے (Old age) کی عمر کو پہنچ چکے تھے، جب آپ کو اولاد کی نعمت نصیب ہوئی، حضرت اسماعیل عَلَیْہِ السَّلَام پیدا ہوئے، ابھی حضرت اسماعیل علیہ عَلَیْہِ السَّلَام دودھ پینے کی عمر میں تھے کہ حکم ہوا: ابراہیم (عَلَیْہِ السَّلَام)! بیٹے کو اور اُن کی والدہ کو مکہ مکرمہ چھوڑ آئیے، مکہ پاک اُس وقت بالکل بے آباد تھا، حضرت ابراہیم عَلَیْہِ السَّلَام اللہ پاک کی رضا کے لئے اکلوتے شہزادے حضرت اسماعیل عَلَیْہِ السَّلَام کو اور اُن کی والدہ کو مکہ مکرمہ چھوڑ آئے، نہ ماتھے پر بل، نہ بارگاہِ الہی میں کوئی عُذر، محبتِ الہی میں ہنسی خوشی بیٹے اور زوجہ کی جدائی برداشت کی۔⁽²⁾ مگر

ابھی عشق کے امتحان اور بھی ہیں



①... سامان بخشش، صفحہ: 152۔

②... بخاری، کتاب: احادیث الانبیاء، صفحہ: 858 تا 860، حدیث: 3364 خلاصہ۔

حضرت اسماعیل علیہ السلام کی عمر مبارک 7 سال یا 13 سال ہوئی تو خواب میں بیٹے کی قربانی کا حکم ملا، انبیائے کرام علیہم السلام کے خواب وحیِ الہی ہوتے ہیں، لہذا حضرت ابراہیم علیہ السلام نے خواب میں ملنے والے حکمِ الہی پر عمل کیا، رسی لی، چھری اٹھائی، اپنے ہونہار شہزادے حضرت اسماعیل علیہ السلام کو ساتھ لیا، منیٰ میں تشریف لائے اور بیٹے کو تھکمِ الہی سنایا، ہونہار، فرمانبردار بیٹے نے فرمانبرداری میں سر جھکا یا، آدب سے عرض کیا: (1)

قَالَ يَا بَتِ اِفْعَلْ مَا تَوْمَرُ سَتَجِدُنِي
 اِنْ شَاءَ اللهُ مِنَ الصَّابِرِينَ ﴿۱۰﴾
 ترجمہ کنز العرفان: بیٹے نے کہا: اے میرے باپ!
 آپ وہی کریں جس کا آپ کو حکم دیا جا رہا
 ہے، ان شاء اللہ عنقریب آپ مجھے صبر کرنے
 والوں میں سے پائیں گے۔
 (پارہ 23، سورۃ الصُّفَّت: 102)

والد بھی نبی، بیٹا بھی نبی، دونوں محبتِ الہی سے سرشار اور دونوں ہی بارگاہِ الہی میں انوکھی قربانی پیش کرنے کے لئے تیار، حضرت ابراہیم علیہ السلام نے شہزادے کے ہاتھ باندھے، لٹایا اور چھری گلے پر رکھ دی۔

اللہ! اللہ...!! منیٰ کی وادی میں عجیب منظر ہے، آسمان کے دروازے کھول دیئے گئے ہیں، فرشتے یہ عجیب اور حیرتناک منظر دیکھ رہے ہیں اور روتے ہوئے پکار رہے ہیں: ان کا حق ہے کہ اللہ پاک انہیں اپنا خلیل بنائے۔ (2)

اللہ اکبر! حضرت ابراہیم علیہ السلام نے بیٹے کے گلے پر چھری رکھی، زور سے چلائی مگر چھری نے اپنا کام نہ کیا، اب دیکھا جائے تو یہ ایک معقول عُذر تھا، حضرت ابراہیم علیہ السلام

①... حاشیہ صاوی علی جلالین، پارہ: 23، سورۃ صُفَّت، جلد: 3، صفحہ: 123 تا 125۔

②... تاریخ الخمیس، جلد: 1، صفحہ: 177۔

بارگاہِ الہی میں عرض کر دیتے کہ مالک! میں نے چھری چلا دی، حکم پر عمل ہو گیا، اب چھری ہی کاٹنے کو تیار نہیں تو میں کیا کر سکتا ہوں، مگر ایسا نہیں ہوا، حضرت ابراہیم علیہ السلام نے عذر پیش نہیں کیا بلکہ جوشِ محبت میں چھری کو پتھر پر تیز کیا، پھر چلائی، نہ چلی، پھر تیز کیا، چلائی، نہ چلی، تیسری بار پھر تیز کیا یہاں تک کہ چھری آگ کے شعلے کی طرح چمکنے لگی، پھر پوری قوت سے چلائی مگر اللہ پاک کی قدرت کہ چھری نے گلانہ کاٹا۔

حضرت اسماعیل علیہ السلام نے عرض کیا: ابا جان! مجھے پیشانی کے بل لٹا دیجئے، کیونکہ آپ میرا چہرہ دیکھتے ہیں تو آپ کو رخم آتا ہے اور یہی رخم اللہ پاک کی فرمانبرداری میں رُکاوٹ بن رہا ہے، اب حضرت ابراہیم علیہ السلام نے شہزادے کو پیشانی کے بل لٹایا، پھر چھری چلائی مگر اس بار بھی چھری نہ چلی اور آواز آئی:

يَا اِبْرٰهِيْمُ ﴿ۛ﴾ قَدْ صَدَّقْتَ الرُّعْيَا ﴿ۛ﴾
ترجمہ کنز العرفان: اے ابراہیم! بیشک تو نے خواب سچ کر دکھایا۔
(پارہ 23، سورۃ الصُّفٰت: 104-105)

حضرت جبریل علیہ السلام جنت سے مینڈھالنے حاضر ہوئے اور اللہ پاک کے حکم سے حضرت اسماعیل علیہ السلام کے فدیے میں اُس مینڈھے کو ذبح کیا گیا۔⁽¹⁾

دو عالم سے کرتی ہے بیگانہ دل کو | عجب چیز ہے لذتِ آشنائی
اے عاشقانِ رسول! یہ ہے جذبہٴ اخلاص! یہ ہے جذبہٴ محبت...!! مگر آہ...

رگوں میں وہ لہو باقی نہیں ہے | وہ دل، وہ آرزو باقی نہیں ہے
نماز و روزہ و قربانی و حج | یہ سب باقی ہیں، تُو باقی نہیں ہے
پیارے اسلامی بھائیو! حضرت ابراہیم علیہ السلام اور حضرت اسماعیل علیہ السلام کے

①... حاشیہ صاوی علی جلالین، پارہ: 23، سورۃ صُفٰت، جلد: 3، صفحہ: 123 تا 125۔

اسی جذبہِ اخلاص اور جذبہِ محبت کی یاد میں ہم جانور قربان کیا کرتے ہیں، اب اندازہ کیجئے! جو جانور قربان کر کے ایسی محبتِ الہی اور جذبہِ اخلاص کی یاد منارہا ہو کیا وہ ربِّ کریم سے توجُّہ ہٹا کر ریاکاری اور دکھلاوا کرے گا؟ کیا وہ بندوں کے حقوق پامال کرے گا؟ کیا وہ قربانی کو آڑ بنا کر نمازیں قضا کرے گا؟ ہر گز نہیں، اس لئے **اے ماثقانِ رسول! قربانی تو محبتِ الہی کی یاد اور اپنی طرف سے محبتِ الہی کا عملی اظہار ہے یاؤں کہہ لیجئے کہ خود قربانی ہی یہ تقاضا کرتی ہے کہ جس طرح آج قیمتی جانور اللہ پاک کے حکم پر قربان کیا جا رہا ہے، اسی طرح اللہ پاک کی رضا کے لئے تمام گناہوں سے بچا جائے، تقویٰ اختیار کیا جائے، اللہ پاک کا حکم آجائے تو پھر بس وقت، مال، خواہشات بلکہ اپنی جان بھی قربان ہے، اللہ پاک فرماتا ہے:**

ترجمہ کنزُ العرفان: تم فرماؤ! بے شک میری نماز اور میری قربانیاں اور میرا جینا اور میرا امرِ مناسب اللہ کے لئے ہے جو سارے جہانوں کا رب ہے۔

قُلْ إِنَّ صَلَاتِي وَنُسُكِي وَمَحْيَايَ وَمَمَاتِي
لِلَّهِ رَبِّ الْعَالَمِينَ ﴿١٣٧﴾

(پارہ 8، سورۃ الانعام: 162)

یہ اک جان کیا ہے، اگر ہوں کروڑوں تیرے نام پر سب کو دارا کروں میں (4)
صَلُّوا عَلَى الْحَبِيبِ! صَلَّيَ اللَّهُ عَلَى مُحَمَّدٍ

تیسری آیت: بُدِّئَهُ شَعَائِرِ اللَّهِ سے ہے

پارہ: 17، سورۃ حج، آیت: 36 میں ارشاد ہوتا ہے:

ترجمہ کنزُ العرفان: اور قربانی کے بڑی جسامت والے جانوروں کو ہم نے تمہارے لیے اللہ کی نشانیوں میں سے بنایا۔

وَالْبُدْنَ جَعَلْنَاهَا لَكُمْ مِّنْ شَعَائِرِ اللَّهِ
(پارہ 17، سورۃ الحج: 36)

1... سامانِ بخشش، صفحہ: 152-

پیارے اسلامی بھائیو! اس آیت کریمہ میں بتایا گیا کہ بُدْءُ شَعَائِرِ اللّٰهِ میں سے ہے اور اس میں ہمارے لئے بھلائی ہے، ”تفسیر صراطِ الجنان“ میں ہے: اَخْتَفَ کے نزدیک بُدْءُ سے مراد اُونٹ اور گائے ہے اور آیت کا معنی یہ ہے کہ اللہ پاک نے قربانی کے بڑی جسامت والے جانوروں کو مسلمانوں کے لئے اپنے دین کی نشانیوں میں سے بنایا ہے۔⁽¹⁾

اے عاشقانِ رسول! قربانی کے جانور کی شان و عظمت دیکھئے کہ ان میں اُونٹ اور گائے کو اللہ پاک نے اس آیت کریمہ میں صاف صاف شَعَائِرِ اللّٰهِ (اللہ پاک کی نشانیاں) فرمایا ہے اور باقی قربانی کے جانور یعنی بکری اور دُنبہ وغیرہ یہ بھی تو دین کے ایک اہم شَعَارِ یعنی قربانی کے لئے اپنی جان پیش کرتے ہیں۔

شَعَائِرِ دین کی عَرَّت و تعظیم کے متعلق اللہ پاک ارشاد فرماتا ہے:

وَمَنْ يُعْظِمِ شَعَاءَ بَرِّ اللّٰهِ فَإِنَّهَا مِنْ تَقْوٰی الْقُلُوْبِ ﴿۳۷﴾ (پارہ 17، سورۃ الحج: 32) | ترجمہ کنزُ العرفان: اور جو اللہ کی نشانیوں کی تعظیم کرے تو یہ دلوں کی پرہیز گاری سے ہے۔

یعنی اللہ پاک کی نشانیوں کی تعظیم کرنا دلوں کے پرہیز گار ہونے کی علامت ہے۔ مفسر قرآن، حکیم الامت مفتی احمد یار خان نعیمی رَحْمَةُ اللّٰهِ عَلَيْهِ فرماتے ہیں: قربانی کی گائے، اُونٹ کو سجانا، انہیں گھمانا سب جائز ہے کہ یہ شَعَائِرِ اللّٰهِ کی تعظیم ہے اور شَعَائِرِ اللّٰهِ کی تعظیم ایمان کی اَصْل ہے، قربانی کی تعظیم یہ ہے کہ اسے کھلا پلا کر خوب موٹا تازہ کرے، خوشی سے ذبح کرے، بلا ضرورت اس پر سوار نہ ہو، اس کا دودھ نہ پئے، قربانی کر کے اس کے گوشت کو بطور تبرک کھائے۔⁽²⁾

① ... صراطِ الجنان، پارہ: 17، سورۃ حج، زیر آیت: 36، جلد: 6، صفحہ: 444۔

② ... تفسیر نور العرفان، پارہ: 17، سورۃ حج، زیر آیت: 36، صفحہ: 404۔

جانوروں کو تکلیف مت دیجئے!

پیارے اسلامی بھائیو! دینِ اسلام کی خصوصیات سے ہے کہ ہمارے پاکیزہ دین میں جانوروں کے بھی باقاعدہ حقوق مقرر ہیں اور قربانی کا جانور تو پھر قربانی کا جانور ہے، اس کی عِزّت، اس کی تعظیم، اس کے حقوق کی رعایت تو بطور خاص ضروری ہے۔

مگر آہ! فی زمانہ علمِ دین سے دُوری ہے، افسوس! لوگ اخلاقی طور پر پستی کی جانب بڑھتے جا رہے ہیں، بعض جاہل، نادان اور آدبِ تو بے زبان جانوروں پر ایسے ایسے ظلم ڈھاتے ہیں کہ رُوح تک کانپ جاتی ہے اور بعض لوگ علمِ دین سے دُوری کی وجہ سے انجانے میں بھی جانوروں کو تکلیف پہنچا رہے ہوتے ہیں۔ قربانی کے ایام میں بھی دیکھا جاتا ہے کہ منڈی میں جانور لانے اور بیچنے سے لے کر ذبح کرنے تک بے چارے بے زبان جانوروں پر کئی طرح ظلم ڈھائے جا رہے ہوتے ہیں، مثلاً (1): جانور کسی دُور علاقے سے لانا ہو تو دورانِ سفر مناسب خوراک نہ دینا (2): چھوٹی گاڑی میں بڑا جانور، یا کم جگہ میں کئی کئی جانور دھکیل دینا (3): جانور کو گاڑی میں چڑھاتے اور اتارتے وقت احتیاط سے کام نہ لینا، کبھی جلد بازی میں جانوروں کو گاڑی سے چھلانگ لگوا دی جاتی ہے جس سے بے چارے جانور کی ٹانگ ٹوٹنے یا مویج آنے کا خطرہ ہوتا ہے، کبھی تو ایسی صورت میں جانور قربانی کے لائق بھی نہیں رہتا (4): منڈی میں خرچہ بچانے کے لئے جانور کو بھوکا رکھنا، ایک مرتبہ کسی نے اونٹ خریدا تو بیچنے والے نے اس کے کان میں کہا کہ یہ کئی دن سے بھوکا ہے اسے چارہ کھلا دینا۔ اللہ کی پناہ! اللہ کی پناہ!..! (5): جانور کو بلاوجہ مارنا، بلاوجہ اس کے قریب شور مچانا، اسے ڈرانا، اس کے قریب خوامخواہ بھیڑ لگا کر ہراساں کرنا (6): بعض دفعہ جانور کو گھمانے کے نام پر بچے اور

بڑے بلاوجہ اُس کا کان مروڑتے، دُم گھماتے، شور مچاتے ہیں جس سے جانور بدکتے اور ڈرتے ہیں (7): ذبح کے وقت قَضَاب بھی جلد بازی کر جاتے ہیں مثلاً ذبح کے بعد جانور کو ٹھنڈا نہیں ہونے دیتے، ابھی بے چارے میں رُوح ہوتی ہے کہ اُس کی کھال اُدھیڑنے لگتے ہیں یا جلد ٹھنڈا کرنے کے لئے چھری گھونپ کر دل کی رگیں کاٹتے اور بلاوجہ جانور کو اضافی تکلیف پہنچاتے ہیں۔

پیارے اسلامی بھائیو! جو نادان جانوروں کو تکلیف پہنچاتے، ان پر ظُلم ڈھاتے ہیں انہیں ڈر جانا چاہئے کہ امام ابن حجر مکی رَحْمَةُ اللهِ عَلَيْهِ فرماتے ہیں: جو جانور کو ناحق تکلیف دے، بھوکا پیاسا رکھے یا اس کی طاقت سے زیادہ کام لے، روزِ قیامت اس سے ایسا ہی بدلہ لیا جائے گا جیسا اُس نے جانور پر ظُلم کیا۔ (1)

صَلُّوْا عَلَی الْحَبِیْب! صَلَّی اللهُ عَلَی مُحَمَّد

12 دینی کاموں میں سے ایک دینی کام: مسجد درس

پیارے اسلامی بھائیو! الحمد للہ! عاشقانِ رسول کی دینی تحریک دعوتِ اسلامی دُنیا بھر میں قرآن و سنت کا پیغام عام کرنے میں مضروف عمل ہے، آپ بھی 12 دینی کاموں میں حصّہ لیجئے اور دُنیا و آخرت کی ڈھیروں بھلائیاں حاصل کیجئے۔ 12 دینی کاموں میں سے ایک دینی کام ہے: مسجد درس۔

چند گھڑیوں کا سودا

کوٹ مومن (ضلع سرگودھا، پنجاب پاکستان) کے ایک قریبی گاؤں للیانی کے رہنے والے

① ... جنہم میں لے جانے والے اعمال، جلد: 2، صفحہ: 323۔

ایک اسلامی بھائی کا بیان ہے: میں گناہوں میں ڈوبا ہوا تھا اور گناہ کر کر کے میرا دل سخت ہو چکا تھا، بد نگاہی اور والدین کی نافرمانی جیسے گناہ میرے معمول میں شامل تھے، میری گناہوں بھری زندگی میں ہدایت کی روشنی یوں آئی کہ ایک دن دعوتِ اسلامی کے دینی ماحول سے وابستہ ایک اسلامی بھائی کی دعوت پر دُرس میں شریک ہو گیا، دُرس کے الفاظ ایسے پُر تاثیر تھے کہ میرے دل میں اُتر گئے، گناہوں کی گرد چھٹنے لگی، مجھے اپنی سابقہ زندگی پر افسوس ہونے لگا۔ آہ! زندگی کا ایک بڑا حصہ غفلت میں گزر گیا۔ دُرس کے ذریعے نصیحت کے انمول موتیوں نے میرے مردہ دل کو زندہ کر دیا، میں نے اسی وقت توبہ کی اور آئندہ گناہ نہ کرنے کا پختہ ارادہ کر لیا۔ الحمد للہ! میرا چند گھڑیوں کے لئے دُرسِ فیضانِ سُنَّتِ میں شرکت کرنا میری زندگی اور آخرت کی بہتری کا ذریعہ بن گیا۔ اب الحمد للہ! میں عطاری ہوں، پانچ وقت کی نماز باجماعت وہ بھی پہلی صف میں ادا کرنے کی سعادت پارہا ہوں۔⁽¹⁾

عطائے حبیبِ خدا مدنی ماحول | ہے فیضانِ غوث و رضا مدنی ماحول
 اگر سنتیں سیکھنے کا ہے جذبہ | تم آجاء دیگا سکھا مدنی ماحول
 صَلُّوْا عَلَی الْحَبِیْب! صَلَّی اللهُ عَلَی مُحَمَّد

پیارے اسلامی بھائیو! بیان کو اختتام کی طرف لاتے ہوئے سُنَّتِ کی فضیلت اور چند آدابِ زندگی بیان کرنے کی سعادت حاصل کرتا ہوں۔ ایک روز تاجدارِ رسالت، شہنشاہِ نبوت صَلَّی اللهُ عَلَیْہِ وَاٰلِہٖ وَسَلَّم نے 3 مرتبہ فرمایا: میرے نائب پر اللہ پاک کی رحمت ہو۔ عَرْض کیا گیا: حُضُور! آپ کے نائب کون ہیں؟ فرمایا: میری سُنَّتِ سے مَحَبَّتِ کرنے اور دوسروں کو

①...چند گھڑیوں کا سودا، ص 11 ملے تھ

سکھانے والے۔ (1)

سینہ تیری سنت کا مدینہ بنے آقا! | جنت میں پڑوسی مجھے تم اپنا بنانا
کھانا کھلانا سنتِ مصطفیٰ ہے

دو فرامین مصطفیٰ صَلَّی اللہُ عَلَیْہِ وَاٰلِہٖ وَسَلَّم (1): جو کسی بھوکے کو کھانا کھلائے، اللہ پاک اسے جنت کے پھل کھلائے گا۔ (2) (2): جو اپنے بھائی کی بھوک مٹانے کا اہتمام کرے اور اسے کھانا کھلائے یہاں تک کہ وہ سیر ہو جائے تو اللہ پاک اس کی مغفرت فرمادے گا۔ (3)

اے عاشقانِ رسول! کھانا کھلانا سنتِ مصطفیٰ ہے ﴿ ہمارے پیارے نبی، مکی مدنی صَلَّی اللہُ عَلَیْہِ وَاٰلِہٖ وَسَلَّم دوسروں کو کھانا کھلانا پسند فرماتے تھے ﴿ حضرت سیدنا طلحہ بن عمرو رَضِيَ اللهُ عَنْہُ فرماتے ہیں: نبی اکرم، نور مجسم صَلَّی اللہُ عَلَیْہِ وَاٰلِہٖ وَسَلَّم کی طرف سے اصحاب صفہ کے لئے کھجوریں مقرر تھیں، جو آپ صَلَّی اللہُ عَلَیْہِ وَاٰلِہٖ وَسَلَّم روزانہ ان کے پاس بھیجا کرتے۔ (4)

﴿ حضرت ابو ہریرہ رَضِيَ اللهُ عَنْہُ فرماتے ہیں: میں صفہ میں تھا کہ تاجدار رسالت، شہنشاہِ نبوت صَلَّی اللہُ عَلَیْہِ وَاٰلِہٖ وَسَلَّم نے ہماری طرف عجوہ کھجوریں بھیجیں۔ (5) ﴿ **اے عاشقانِ رسول!** یہ چند مثالیں ہیں، ورنہ حقیقت تو یہ ہے کہ جسے جو بھی ملتا ہے، ہمارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم کا صدقہ ہی ملتا ہے، پوری دُنیا سرکارِ مدینہ، قرارِ قلب و



① ... جامع بیانِ علم، باب: علم کے فضائل، جلد: 1، صفحہ: 201، حدیث: 220۔

② ... ابوداؤد، کتاب: زکوٰۃ، باب: سقی الماء، صفحہ: 274، حدیث: 1682۔

③ ... مسند ابی یعلیٰ، ثابت البنائی عن انس، جلد: 3، صفحہ: 138، حدیث: 3420۔

④ ... معجم کبیر، جلد: 4، صفحہ: 388، حدیث: 8086۔

⑤ ... مستدرک، کتاب: الاطعمہ، جلد: 5، صفحہ: 165، حدیث: 7214۔

سینہ صَلَّی اللہُ عَلَیْہِ وَاٰلِہٖ وَسَلَّم کا ہی صدقہ کھار ہی ہے۔

کھاتے ہیں تیرے در کا، پیتے ہیں تیرے در کا | پانی ہے تیرا پانی، دانہ ہے تیرا دانہ
اللہ پاک ہمیں بھی سنتِ مصطفیٰ صَلَّی اللہُ عَلَیْہِ وَاٰلِہٖ وَسَلَّم پر عمل کرتے ہوئے اپنے
مسلمان بھائیوں کی خیر خواہی کرنے کی توفیق عطا فرمائے۔ آمین بجاہ النبی الامین صَلَّی اللہُ عَلَیْہِ
وَاٰلِہٖ وَسَلَّم۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

دعوتِ اسلامی کے ہفتہ وار اجتماع میں پڑھے جانے والے
6 دُرودِ پاک اور 2 دُعائیں

﴿1﴾ شبِ جمعہ کا دُرود

اَللّٰهُمَّ صَلِّ وَسَلِّمْ وَبَارِكْ عَلٰی سَيِّدِنَا مُحَمَّدٍ النَّبِيِّ الْاُمِّيِّ

الْحَبِیْبِ الْعَالِ الْقُدْرِ الْعَظِيْمِ الْجَادِ وَعَلٰی اٰلِہٖ وَصَحْبِہٖ وَسَلِّمْ

بزرگوں نے فرمایا کہ جو شخص ہر شبِ جمعہ (جمعہ اور جمعرات کی درمیانی رات) یہ دُرود
شریف پابندی سے کم از کم ایک مرتبہ پڑھے، موت کے وقت سرکارِ مدینہ صَلَّی اللہُ عَلَیْہِ وَاٰلِہٖ وَسَلَّم
کی زیارت کرے گا اور قبر میں داخل ہوتے وقت بھی، یہاں تک کہ وہ دیکھے گا کہ سرکارِ
مدینہ صَلَّی اللہُ عَلَیْہِ وَاٰلِہٖ وَسَلَّم اُسے قبر میں اپنے رُحمت بھرے ہاتھوں سے اُتار رہے ہیں۔ (1)

﴿2﴾ تمام گناہ معاف

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِہٖ وَسَلِّمْ

①...أَفْضَلُ الصَّلَاةِ، صفحہ: 151، خلاصہ۔

حضرت انس رضی اللہ عنہ سے روایت ہے کہ تاجدارِ مدینہ صَلَّى اللهُ عَلَيْهِ وَآلِهِ وَسَلَّمَ نے فرمایا: جو شخص یہ دُرُودِ پاک پڑھے اگر کھڑا تھا تو بیٹھنے سے پہلے اور بیٹھا تھا تو کھڑے ہونے سے پہلے اُس کے گناہ مُعاف کر دیئے جائیں گے۔⁽¹⁾

﴿3﴾ رَحْمَتِ كَةِ سِتْرٌ (70) دروازے

صَلَّى اللهُ عَلَى مُحَمَّدٍ

جو یہ دُرُودِ پاک پڑھتا ہے اُس پر رَحْمَتِ كَةِ 70 دروازے کھول دیئے جاتے ہیں۔⁽²⁾

﴿4﴾ چھ (6) لاکھ دُرُودِ شَرِيفِ كَا ثَوَابِ

اَللّٰهُمَّ صَلِّ عَلٰى سَيِّدِنَا مُحَمَّدٍ عَدَدَ مَا نِعَلِمُ اللهُ صَلَاةً دَاكِمَةً يَدُوَامُ مُلْكِ اللهُ
عَلَامَهُ اَحْمَدُ صَاوِي رَحْمَةُ اللهِ عَلَيْهِ بَعْضُ بُزُرْگُوں سے نُقْلُ كِرْتِے هِيں: اِسْ دُرُودِ شَرِيفِ كُو اِيك
بَارِ پڑھنے سے چھ لاکھ دُرُودِ شَرِيفِ پڑھنے كَا ثَوَابِ حَاصِلُ هُو تَا هِي۔⁽³⁾

﴿5﴾ قُرْبِ مُصْطَفٰى صَلَّى اللهُ عَلَيْهِ وَآلِهِ وَسَلَّمَ

اَللّٰهُمَّ صَلِّ عَلٰى مُحَمَّدٍ كَمَا تُحِبُّ وَتَرْضٰى لَهٗ

ايك دن ايک شخص آيا تو حُضُوْرِ اَنُوْرِ صَلَّى اللهُ عَلَيْهِ وَآلِهِ وَسَلَّمَ نِي اُسے اِيپنِي اور صِدِّيقِ اَكْبَرِ رَضِيَ اللهُ
عَنْهُ كِي درميانِ بٹھالِيَا۔ اِسْ سِي صَحَابِهْ كَرَامِ عَلِيْهِمُ الرِّضْوَانُ كُو حِيْرَتِ هُو كِي كِه يِه كُوْنِ بڑے مَرْتَبِي
والا شخص هِي هِي! جب وه چلا گيا تو سر كَارِ صَلَّى اللهُ عَلَيْهِ وَآلِهِ وَسَلَّمَ نِي فرمايا: يِه جب مَجْهِي پَرِ دُرُودِ پَاكِ پڑھتا

①... أَفْضَلُ الصَّلَاةِ، صَفْحَةُ: 65-

②... قَوْلُ الْبَدْرِ، بَابِ ثَانِي، صَفْحَةُ: 277-

③... أَفْضَلُ الصَّلَاةِ، صَفْحَةُ: 149-

ہے تو یوں پڑھتا ہے۔ (1)

﴿6﴾ دُرُودِ شَفَاعَتِ

اللَّهُمَّ صَلِّ عَلَى مُحَمَّدٍ وَأَنْزِلْهُ الْبَقْعَدَ الْمُقَرَّبَ عِنْدَكَ يَوْمَ الْقِيَامَةِ
شافعِ اُمِّ صَلَّى اللَّهُ عَلَيْهِ وَآلِهِ وَعَلَّمَ كَاعِظَمْتَ وَالَا فِرْمَانَ هِيَ: جُو شَخْصِ يُوسُفِ دُرُودِ پَاكِ
پڑھے، اُس کے لیے میری شفاعت واجب ہو جاتی ہے۔ (2)

﴿1﴾ ایک ہزار دن تک نیکیاں

جَزَى اللَّهُ عَنَّا مُحَبَّدًا مَا هُوَ أَهْلُهُ

حضرت ابن عباس رضی اللہ عنہ سے روایت ہے کہ سرکارِ مدینہ صلی اللہ علیہ وآلہ وسلم نے فرمایا: اس
کو پڑھنے والے کے لئے 70 فرشتے ایک ہزار دن تک نیکیاں لکھتے ہیں۔ (3)

﴿2﴾ گویا شبِ قدر حاصل کر لی

لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ رَبِّ السَّمَوَاتِ السَّبْعِ وَرَبِّ الْعَرْشِ الْعَظِيمِ
(حلم اور کرم فرمانے والے اللہ پاک کے سوا کوئی عبادت کے لائق نہیں، اللہ پاک ہے، سات آسمانوں
اور عظمت والے عرشِ کبارت)

فرمانِ مصطفیٰ صلی اللہ علیہ وآلہ وسلم: جس نے اس دُعا کو 3 مرتبہ پڑھا، گویا اُس نے شبِ
قَدْرِ حَاصِلِ کر لی۔ (4)

- ①... قَوْلُ الْبَدْرِجِ، بَابُ أَوَّلٍ، صَفْحَةُ: 125-
- ②... التَّرْغِيبُ وَالتَّرْهِيْبُ، كِتَابُ الذِّكْرِ وَالذُّعَا، جُلْد: 2، صَفْحَةُ: 329، حَدِيث: 30-
- ③... جَمْعُ الذُّوَادِ، كِتَابُ الْأَدْعِيَةِ، جُلْد: 10، صَفْحَةُ: 254، حَدِيث: 17305-
- ④... تَارِيخُ ابْنِ عَسَاكِرٍ، جُلْد: 19، صَفْحَةُ: 155، حَدِيث: 4415-